

L-Istatwa l-Ġdida ta' San Ġuzepp xogħol l-Artist Aaron Camilleri Cauchi

Kitba ta' Cynthia Gaġà B.Ed. Hons.

L-artist żagħżuħ Aaron Camilleri Cauchi huwa iben l-iskultur magħruf Alfred Camilleri Cauchi u Catherine mwielda Ellul. Huwa twieled fit-12 ta' Marzu, 1979. Minn ċkunitu, huwa kien dejjem josserva u jghin lil missieru jimmudella fit-tafal, jahdem l-istatwi tal-kartapesta u anke jiskolpi fl-injam, fil-ġebel u fl-irham.

Fis-sena 2002 Aaron hadem l-ewwel statwa kbira tiegħu fil-kartapesta. Minn dakinhar 'il quddiem bosta każini tal-baned, għaqdjet tal-armor u parroċċi bdew jordnawlu settijiet ta' statwital-kartapestasabiex ižejnu l-pjazz u t-toroq prinċipali tal-irhula tagħhom matul il-ġimgha tal-festa. Dawn l-istatwi juru anġli, profeti, appostli, figuri bibbliċi, qaddisin kif ukoll personagġi oħrajn. Fil-fatt, ix-xogħlijiet ta' Aaron insibuhom imxerda ma' diversi rhula Maltin u Ghawdxin. Fosthom insibu Birkirkara, il-Gudja, il-Hamrun, l-Imqabba, Raħal Ġdid, ir-Rabat Ghawdex, San Ġiljan, Hal Kirkop, Hal Qormi, Hal Tarxien u Haż-Żebbuġ. Fix-xogħlijiet ta' dan l-artist, wiehed jista' jinnota l-istil akkademiku li huwa juża, il-hlewwa fl-uċuħ kif ukoll l-originalità tal-kuluri. Apparti minn hekk, l-istatwi reliġjużi tiegħu jqanqlu l-virtujiet tal-umiltà, karità u gustizzja.

Aaron hadem ukoll diversi ċenakli li wiehed jista' jżur fi żmien il-Ġimgha Mqaddsa. Il-figuri *lifesize* li nsibu f'dawn iċ-ċenakli huma maħdumin mill-*fibreglass*, teknika li Aaron tghallem minghand missieru. Fost iċ-ċenakli li hadem dan l-artist żagħżuħ insibu dak li jittella' fil-kappella ta' Bir Miftuħ ġewwa l-Gudja, kif ukoll oħrajn fil-Belt Valletta, il-Fgura u San Ġiljan.

Marbuta mal-Ġimgha Mqaddsa ma nistax ma

nsemmix żewġ statwi li fis-sena 2007 Aaron ġie kkummissjonat jahdem għad-Duomo ta' San Ġorġ f'Ragusa, Sqallija. Statwa minnhom hija dik tad-Duluri li tinhareġ proċessjonalment nhar il-Ġimgha l-Kbira, filwaqt li l-oħra li turi lil Kristu Rxox, tintrama fuq l-artal maġġur f'Hadd il-Ghid. Iż-żewġ

statwi huma maħdumin mill-kartapesta, li hija tradizzjoni antika Maltija ta' wirt kulturali prestiġjuż, u proprju orġinat minn ġewwa Sqallija. Din is-sena Aaron kompli dan is-sett permezz ta' statwa oħra li turi lil Kristu Mejjet, magħrufa aktar magħna l-Maltin bhala l-Monument.

Apparti milli jahdem xogħlijiet fil-kartapesta, Camilleri Cauchi jispeċjalizza wkoll fil-qasam tar-restawr u l-konservazzjoni. Fl-1999 Aaron kien responsabbli mir-restawr tal-istatwi antiki tal-Ġimgha l-Kbira li jinsabu fil-Knisja Katidrali ta' Ghawdex. Dawn l-istatwi tal-kartapesta nhadmu minn Saverio Laferla u Wistin Camilleri, u whud minnhom

imorru lura sa tliet mitt sena. Fis-sena 2001 Aaron kellu sehem importanti fir-restawr tal-istatwa titolari ta' Santa Marija li nsibu fil-Katidral ta' Ghawdex imbagħad sentejn wara huwa kien ikkummissjonat jahdem statwa tan-Natività għall-istess Katidral sabiex tintrama fuq il-presbiterju fi żmien il-Milied.

Fis-sena 2003, Camilleri Cauchi rrestawra statwa tal-injam tal-Immakulata Kunċizzjoni li tinsab fil-parroċċa ta' San Romano fil-belt ta' Ruma. Aaron irrestawra anke diversi xogħlijiet artistiki antiki li jinsabu f'kollezzjonijiet privati kif ukoll kellu l-opportunità li jahdem ġewwa funderiji fl-Italja bhad-*Domus Dei* ta' Ruma u l-*Fonderia Storica Chiurazzi* ġewwa Napoli.



Aaron dam madwar disa' snin, mill-1995 sal-2004, jahdem ġewwa Palazzo Parisio, in-Naxxar. Hemmhekk, huwa kien responsabbli mix-xoghlijiet ta' restawr u konservazzjoni. Fil-fatt, sar restawr fuq xoghlijiet li jinsabu fis-swali prinċipali ta' dan il-palazz. Dawn ix-xoghlijiet huma tal-artisti ta' fama internazzjonali Filippo Venuti, Antonio Cardona, G. Olzai u l-Professor Carlo Sada.

Camilleri Cauchi qatta' l-ewwel xahrejn tas-sena 2004 ġewwa l-gzejjer ta' Trinidad u Tobago, fl-Oċean Atlantiku. Huwa kien ikkummissjonat mill-World Heritage Developments, mis-Sorijiet Dumnikani kif ukoll mill-Arċidjoċesi ta' Port of Spain sabiex jgħallhem dwar id-dekorazzjonijiet fil-knejjes, inkluż l-affreski mal-hitan, is-sengha tal-induratura, il-bini tal-istatwi u l-konservazzjoni tagħhom. Aaron kien ukoll il-kelliem ewlieni f'konferenza li fiha ddiskutew il-knejjes storiċi u l-patrimonju tagħhom. Apparti minn hekk, Camilleri Cauchi kien responsabbli mir-restawr tal-Knisja tal-Isem Imqaddes. Hemmhekk, huwa rrestawra l-pitturi tal-hitan kif ukoll iddekora s-soqfa b'induratura tad-deheb.

Interessanti nkunu nafu li f'Ottubru li għadda, Camilleri Cauchi kien mistieden jipproduċi biċċa xogħol tal-arti relatata mat-tema tan-Natività sabiex jirrapreżenta lil Malta fis-Sitt Esebizzjoni Internazzjonali Ewropea tal-Preseppi. 'Il fuq minn tliet mija u hamsin opra tal-arti mahdumin minn mitejn u hamsin artist mill-Ewropa u Lvant Nofsani kienu esebiti għal aktar minn xahar fir-reġjun ta' Kalabrija ġewwa l-Italja.



Aaron kien fost l-ahjar disa' artisti li mbagħad intgħazlu sabiex jesebixxu x-xoghlijiet tagħhom fil-Parlament Ewropew. Barra minn hekk, l-atoriljev ta' Aaron Camilleri Cauchi ntgħazel bhala l-ahjar skultura ta' din l-esebizzjoni. Dan rebħhu l-ewwel premju f'din il-kompetizzjoni prestiġjuża, li kien ipprezentat mill-Membri Parlamentari Ewropew l-Onorevoli Vittorio Prodi. Iċ-ċerimonja saret fil-Parlament Ewropew nhar it-28 ta' Jannar, 2009, taht il-patroċinju tas-Sindku ta' Betlehem Dr. Victor Batsrseh u l-Viċi

President tal-Parlament Ewropew l-Onorevoli Mario Mauro. Aaron kien ikkummissjonat jipproduċi skultura ohra relatata mat-tema tan-Natività sabiex waqt iċ-ċerimonja jipprezentaha lill-Onorevoli Mario Mauro bhala tifkira ta' dan l-avveniment. Din l-iskultura hija miżmuma b'għozża ġewwa l-Parlament Ewropew.

Ta' min jgħid li Aaron huwa mpjegat mal-Ministeru tar-Riżorsi u Affarijiet Rurali fejn jahdem bhala *Conservation Coordinator*, kif ukoll jahdem bhala artist fil-bottega tiegħu ġewwa l-Fgura.

L-Istatwa l-Ġdida ta' San Ġuzepp ġewwa Hal Kirkop

Nhar id-19 ta' Marzu, 2009, proprju meta nfakkru s-Solennità ta' San Ġuzepp, ġewwa r-rahall ta' Hal Kirkop iżżanznet Statwa artistika li turi lill-Patrijarka San Ġuzepp flimkien mal-Bambin Ġesù. Din hija magħmula mill-kartapesta tradizzjonali Maltija u nhadmet mill-artist Aaron Camilleri Cauchi. Ta' kull sena, hekk kif joqrob lejn tmiemu l-marċ tat-Tieni Tridu tal-Festa, din l-istatwa sejra tittella' fuq il-Pedestall tagħha fil-Pjazza ta' Knisja waqt li jakkumpanjaha d-daqq tal-innu.

F'din l-Istatwa nistghu naraw lil San Ġuzepp imlibbes il-hwejjeġ tradizzjonali li soltu narawh bihom, jiġifieri libsa vjola u mantell kannella. Fuq rasu wiehed jista' jilmah raġġiera mirquma b'disinn artistiku. Harstu hija wahda devota għaliex il-harsien ta' San Ġuzepp fil-hajja tagħna ta' kuljum huwa kontinwu, ta' siwi u magħmul bi hlewwa ta' missier. B'idu x-xellugija, San Ġuzepp qieghed iżomm il-bastun bil-fjuri tal-ġilju. Fl-istess hin, dan il-bastun qieghed jishaq ras is-serp fil-waqt li b'siequ l-leminja Ġuzeppi qieghed jirfes il-ktieb tal-ereżija. Dawn is-simboli kollha johorġu ċar it-titlu ta' San Ġuzepp bhala Patrun Universali tal-Knisja, kif ipproklamah il-Papa Piju IX nhar it-8 ta' Diċembru, 1870.

Fuq in-naha tal-lemin ta' San Ġuzepp hemm il-Bambin Ġesù mlibbes libsa bajda li turi d-divinità tal-Iben ta' Alla. Ilkoll nafu li Ġuzeppi huwa l-Missier Putattiv ta' Ġesù. Izda apparti minn hekk, huwa wkoll il-missier putattiv tal-ahwa ta' Ġesù, jiġifieri tal-Insara taż-żminijiet kollha.

Għalhekk, proprju f'din l-Istatwa t-tfajjel Ġesù qieghed iżomm f'idejh mudell tal-Knisja ta' Hal Kirkop u fl-istess hin jipprezentah lil San Ġuzepp, bhala xhieda li l-poplu Koppj huwa dejjem taht il-harsien ta' dan il-Qaddis.

Permezz tas-sbuhija artistika li rnexxielu johroġ l-artist Aaron Camilleri Cauchi waqt li kien qieghed isawwar din l-istatwa, huwa jixtieq iwasslilna l-messaġġ li biex inhossu l-qawwa ta' mhabbet San Ġuzepp, jehtieg li nifthu qalbna berah għaliha b'imġieba li tixhed l-interess kbir li hu jiehu fina.

L-Istatwa Artistika Ġdida ta' San Ġuzepp

